

యిక చాలు

శ్రీకృష్ణార్చన

పాలు ఎఱ్ఱబడ్డాయ్!

మోసుకొచ్చిన బట్టలమూట కిందేనేనరికి మల్లమ్మ ప్రాణం జివ్వు మంది. గాలిలో తేలిపోతున్నట్లు అలా చల్లని నీళ్ళలో ఈడుతూ వెళుతున్నట్లు అనిపించింది, మోసుకొచ్చిన మూట చూసి. "గింతమూట మోస్తినా -" అని బయపడింది. "ఉట్టిగ మోస్తనే గీ తీర్గ మొస రాబట్టె యిగ గిన్ని బట్టల్నేనేడ ఉతుకుత!" - అనుకుంటూ నదిలోకి దిగి నీటి మట్టానికి ఎత్తుగా వున్న ఓ, రాయి మీద కూర్చుంది.

మల్లమ్మ, బట్టల మూటల ప్రతిబింబాలు నీళ్ళలో స్పష్టంగా కనిపిస్తున్నాయ్. ఆమె ప్రతిబింబాన్ని చూసుకుంటే ఆమెకే ఎందుకో చెప్పలేని ఆనందాన్ని వేస్తోంది. పదేళ్ళ క్రింద ఆమెకు పదహారేళ్ళున్నప్పుడు ప్రపంచం చాలా బాగుండేది. యిష్టమయితే యింట్లో పని చేసేది, లేకపోతే లేదు. సినీమాలు మాత్రం బోలెడు చూసేది. అందులో ఆడుతూ, పాడుతూ ఎగిరే ఆడవాళ్ళని చూసి తనూ అలాగే వుండాలనుకునేది. కాని కష్టపడుతూ, ఏడుస్తూ వుండేవాళ్ళను చూసి, తన బతుకు అలా అవుతుందని ఎన్నడూ ఊహించనైనా లేదు.

అప్పుడప్పుడు ఈశ్వరయ్యొచ్చి "మల్లీ నవ్వే మల్లి!!" - అని వెంట బడితే చెప్పలేని యిదయ్యేది. విరబూసిన పువ్వులా వుండే ఆమె ఈశ్వరయ్య ముందు సిగ్గుతో ముడుచుకుపోయి మొగ్గయ్యేది. ఈశ్వరయ్య వదిలేవాడు కాదు.

"పెంకె ఘటం" అని అనేది. బుగ్గల్ని ఉబ్బించి - ఉబ్బించిన బుగ్గల్ని పిండి పిండి పొయ్యేవాడు. ఎర్రగులాబీ లయ్యేవవి. అద్దంలో చూస్తూ కూచుంటే పొద్దు తెలిసేదికాదు. అలాగే కూచోవాలనిపించేది. ఈశ్వరయ్య బావ లేని వెలితి జ్ఞాపకమొస్తే ఆ ఎరుపూ పొయ్యేది ఆ అందమూ పొయ్యేది, మరి అంత అందమూ తన దగ్గర లేకుండా ఏమైంది? - ఈశ్వరయ్య కళ్ళల్లో, గుండెలో సిండిపోయింది.

నదిలో బట్టలుతికే వాళ్ళు వుతుకుతున్నారు. స్నానాలు చేస్తున్నారు కొందరు. చేపల కోసం వచ్చారు మరికొందరు. యివేవీ వట్టించుకోవడంలేదు మల్లమ్మ. ఏవో జ్ఞాపకాల నీడల్లో విశ్రాంతి తీసుకుంటోంది. మూసినది ఒడ్డుకు బ్రిడ్జి క్రింద వున్న శంకరునిగుడి అరుగుమీద కుంటివాడు బట్టలు అరవేసుకుని, చుట్ట కాల్చుకుంటున్నాడు. అతన్ని చూడగానే మల్లమ్మకు భయమయింది. తన భర్త ఈశ్వరయ్య జ్ఞాపకం వచ్చాడు.

కాలు బాగా నయం కాకపోతే, తన భర్త అలాగే అవుతాడా? ఏమో అతడి మొండికాలును చూసి జడుసుకుంది.

భయంకరమైన వాటిని చూస్తేనే భయం కలుగుతుందనడం పొరపాటు. మన మనసు ఎదుటి వస్తువుపై ఏర్పరచుకున్న అభిప్రాయాన్ని బట్టి వుంటుంది అనుభూతి.

నాలుగైదురోజులక్రితం ఈశ్వరయ్యకు ఏక్విడెంట్ అయ్యింది. కాలు బాగా దెబ్బతింది. ప్రమాదస్థితిలో వున్నాడు. గవర్నమెంట్ హాస్పిటల్లో కట్టు కట్టారు. మందులు, ఇంజక్షన్లు రాసిచ్చారు. పాలూ బ్రెడ్డు తినాలన్నారు. అన్నీ విన్నారు. ఈశ్వరయ్య, మల్లమ్మ - యింటికొచ్చాక ఏవీ ఆచరణలో పెట్టలేదు; పెట్టడానికి నిలవడబ్బేదీ? రోజూ రోజూ రెక్కల్ని విరగ్గొటుకుని, కుటుంబాన్ని లాగేస్తున్న వాడు చెమట లోంచి తిండి పుట్టించేవాడు ఈశ్వరయ్య.

అంతకు పదిరోజుల ముందే మల్లమ్మ ఆడబిడ్డను కన్నది. యిక చాలు కనొద్దు అనుకున్నా కాలు జారింది మళ్ళీ - అందుకే కన్నది. పాప ఎర్రగా బొద్దుగా లేదు. మల్లమ్మ మాతృ హృదయం పాపను దగ్గరికి తీసుకుని గుండె లకు హతుకునేట్లు చేయడం తప్పించి, వేరే ఆకర్షణ లేవీ లేవు. చాలా బలహీనంగా వుంది. ఫ్యాక్టరీ వస్తువులు తయారయ్యేప్పుడు అందులో చెడి పోయిన స్పెసిమన్ లాగుంది, కాని కళ్ళలో ఏదో వెలుగు వుంది.

బ్రిడ్జిపై గట్టిగా హారన్ ఇస్తూ, భయంకరంగా దూసుకుపోతున్న లారీ శబ్దానికి అటు చూసింది. మల్లమ్మ పురానాపూల్ మీద అన్నిరకాల వాహనాలు నెత్తినోరూ మొత్తుకుంటున్న గోల ఓ క్షణం అటే చూసేసరికి, బిడ్డ ఏడుస్తూ చేతులు, కాళ్ళు కొట్టుకుంటున్న దృశ్యం జ్ఞాపకం వచ్చి లేచింది. ఇంతింత పొడుగ్గా గాలాలు పట్టుకున్నవాళ్ళూ తన పతి ప్రాణాలు తీసుకెళ్ళే యమదూత ల్లాగా కనిపించారు. అంతవరకు వ్రశాంతంగా వున్న నీళ్ళలో ఏదో భయంకర శబ్దం వినిపించింది. నీళ్ళు ఆమెను గుంజేస్తున్నట్లు భ్రాంతి చెంది, కెప్పున కేకేసి ఒడ్డువైపు పరుగుతీసింది.

ఎవరో మొహంమీద నీళ్లు చల్లుతున్నట్టనిపించింది - మల్లమ్మకు మెల్లగా కళ్లు తెరిచింది. ఎదురుగా శంకరాలయంలోని స్తంభం కనిపించింది. ప్రక్కకు తిరిగితే అతను - అతను - కుంటివాడు ...

లేచి కూర్చుని గాబరా పడిపోయింది. మొహమంతా చెమట. "ఎవలూ?" - అంది. బట్టలమూట తన ప్రక్కనే కనిపించింది.

"నీకెట్లుంది? నడుస్త నడుస్త పడిపోయి నవ్" అంటున్నాడు. ఎదురుగా .. పురానాపూల్ మీద అదే గందరగోళం కుంటివాడైనా ఎంత బలిష్ఠంగా వున్నాడు, తన భర్తలాగా వద్దనుకున్నా, ఏదో అపశకునాన్ని జ్ఞప్తికి తెస్తోంది మనసు. బట్టలమూట తీసుకుని వెళ్ళడానికువక్రమించింది మల్లమ్మ.

"చేతగానిది ఎందొచ్చినవమ్మా - గన్ని బట్టల్లీసుకొని?" - అతడాదరంగా, సానుభూతిగా మాట్లాడుతున్నాడు. కాని అవి ఆమెకు బాధను కలిగిస్తున్నాయి. అతన్ని మరోసారి చూడానికైనా సాహసం లేదు.

సాగుతున్న మొండికాలు ... భయం !! గబగబా అక్కడి నుండి పరుగులాంటి నడక ప్రారంభించి, యింటివైపు దారితీసింది.

“దూద్ బొలీ”లో చిన్న గుడిసె :

యింటిముందు, చిన్న కూతురు నిల్చుని ఏడుస్తోంది దానికో ఏడేళ్లం టాయి. అమ్మకోసం ఎదురు చూస్తోంది. పెద్ద కూతురు ఇంటిపనులేవో చూసుకుంటోంది. దానికో పదకొండేళ్లు! నాలుగేళ్లు కిట్టుగాడు అన్నం పెట్టమని ఏడ్చి ఏడ్చి చాపవీద నిద్రపోయాడు. బ్రతికున్నానని తెలియజేస్తున్నట్లుగా ఈశ్వరయ్య నిండా కప్పకుని మూలుగుతున్నాడు. కొత్తగా పుట్టినబిడ్డ ఏడుస్తే తాగేసి పడుకున్నట్లుగా వుంది.

ఇంట్లోకొచ్చి పండ్లీతిని చూడగానే. మల్లమ్మ కెలాగో అయింది. కిట్టుగాడి ప్రక్కకు బొంతపాచి, వాణ్ణి అందులోకి బోర్లించింది. వాడిచెంపకు చాపగీరలు ఆచ్చొత్తినట్లు - ఎట్లాగో అయింది. ఆమె కెంతో బాదేసింది. యిక యింట్లో పనులు చేసుకుందామనుకుంది. వీలయిందికాదు. ఆవయవాలన్నీ యెటోపోతున్నట్లు నీరసం - అలాగే కిట్టుగాడి ప్రక్కకు చాపలో పడిపోయింది.

“అమ్మా, ఎటోయినవే? గింతసేపూ? శెల్లెపాలకోసం ఏడ్చి ఏడ్చి పన్నది. గింతశేపెటోయినవె” - పెద్దకూతురు లోపలి గదిలోంచి వచ్చి అడిగింది.

“ఉన్న మీరిద్దరు మబ్బుల పని శేశేటండ్కు పోతిరి. ఇగ సంటిది శీదర జేసోబట్టె, గుడ్డలుతొడ్డామనిపోయిన గని శాతగాలె ఉత్తగనే వొచ్చినా —” మల్లమ్మ ఆయాసంగా చెప్పింది.

“గీ పక్కంటి అడంకొచ్చి, మీయమ్మ చూడవోయిందే వొల్లుబాగలేదు యింక బాలింతరాలు గట్టదిర్గుతె ఎండ్కు. మంచిది? ఆని తొల్లి వెట్టి పొయ్యింది. —” ఆని చెప్పింది పెద్దకూతురు. చిన్నది దగ్గరికొచ్చి తల్లి కడుపులో తల పెడతూ పడుకుంది. మల్లమ్మ ఏమీ మాట్లాడలేదు. కడుపులో ఏదో దేవినట్లువుతోంది. అందుకే దగ్గరి కొచ్చిన చిన్నదాని చేతులు నిమిరి

“పాపిష్టిదాన్ని బిడ్డా! మీ రెక్కల కష్టం తింటున్నం - ” అని కంట నీరు పెట్టుకుంది.

“అమ్మా —” అంది బిడియ వడుతూ పెద్దబిడ్డ.

“ఏందే?”

“నేన్ పజ్జేనేయింటి అమ్మగారికి కొడ్కుబుట్టిండు ఓగాయాల్ల నీకెక్కెనానె.?”

మల్లమ్మ విని పూరుకుంది.

“అమ్మగారు నిన్ రమ్మన్నరు”

“ఎందుకు? - నెల జీతం నీతోని పంపిద్దద?”

“ఎమోనాకెల్లదు, యియ్యాలప్పట్కి రమన్నది.”

“ఊ..” అంది మల్లమ్మ. ఉదాసీనంగా. ఆలోచనలన్నీ ఎటో పోబోతున్న సమయంలో బిడ్డ మళ్ళీ అంది

“అమ్మా.”

“ఏంద్బిడ్డా” - అనురాగంతో అంది తల్లి.

“నాయనకు మందులెట్ట?....”

మల్లమ్మ మాట్లాడలేదు. మాట్లాడే యత్నమూ వెయ్యలేదు. కూతురే మళ్ళీచెబుతోంది. “యియ్యాల దవాఖాన్ల శెప్పిండు. గిట్లయితే లాభంలేదు పైనకర్చు నేనుకుంటె పానం దక్కు తది మందులు దెచ్చుకొని ఆడుండ్రి అని ”

భర్తతన ప్రాణం. అతను లేకుంటే తనుండలేదు, తన జీవితం వృధా. అతను కళ్ళెదుట వుంటే గంజి తాగినా, తాగకపోయినా బతకొచ్చు. కనిపించకుండా పోతే గుండెల్ని పిండేసే భయం. అలా జరుగకూడదు. బ్రతకాలి యింకా చాలా యేళ్ళు - అసలు తనే ఆయన చేతుల్లో ప్రాణం వదిలేయాలి. మరి పెనిమిటి బ్రతుక్కు మందులు కావాలి. మందులకుడబ్బుకావాలి. ఎలా? ఎలా? - వివిధ రకాలుగా ఆలోచనా పరంపరలు అంతుపొంతు లేకుండా - ఎంత ఆలోచించినా లాభంలేదు. డబ్బు సంపాదించే మార్గం కనిపించడం లేదు.

ఇంట్లో వేవైనా అమ్ముదామంటే ఎమున్నాయ్. రాతివెండిగిన్నెలు. కుండలు తప్ప.

పొయ్యిమీద ఏదో పొంగిన చప్పుడయితే, లోనికెళ్ళింది. పెద్దకూతురు. మల్లమ్మ బలహీనతకు. డబ్బుకు, భర్త ఆరోగ్యానికి. మందులకు, పరిష్కార మార్గాలు మెల్లమెల్లగా చెపుతోంది నిద్ర!!

* * *

“షల్లమ్మా వచ్చేశావా” రా: - సాదరంగా పిలిచింది రమణి తన గదిలోకి -

మెల్లగా అడుగు లేస్తున్న మల్లమ్మను మళ్ళీ అడిగింది.

“నీ బిడ్డెలాగుంది? - పేరేం పెట్టావ్”

“బాగానే వుందమ్మా యేవో, పిల్పిరనట!” ఉదాసీనంగా అంది.

“ఏవీ, లేదు, నినో విషయం అడగాలి. ఒప్పుకుంటావో లేదో - నాకు పాలు వడటం లేదు మల్లమ్మా. మార్కెట్లో దొరికే డబ్బాల పాలు పోయ్యెద్దన్నాడు డాక్టరు, తల్లిపాలే కావాలిట - అందుకే నిన్ను పిలిచాను. నీ దగ్గరుంటాయి కదా పాలు అని”!!

షల్లమ్మకు కొద్దిగా అర్థమయింది. యజమానురాలి మాటల తాత్పర్యం.

“ఎంతడబైనా ఇస్తాను మల్లమ్మా. నీకు పుణ్యం వుంటుంది. రోజూ మూడుసార్లు నా ఈ చంటోడికి పాలిచ్చి వెళ్ళు...నీకు తెలుసుగదా. లేక లేక పుట్టాడు వీడు, ఎలా బ్రతికి బయటపడతాడో ఏమో” తనలో గొణుక్కుంటున్నట్టు గొణుక్కుంటూ తన కొడుకు కళ్ళలోకి చూసింది.

అమ్మగారి కొడుక్కు పాలిస్తే డబ్బు దొరుకుతుంది. డబ్బుతో మందులు, మందులతో భర్త ఆరోగ్యం చేకూరుతుంది. డబ్బుతో అవసరాలు తీరుతాయి. మరి నా చిట్టిదానికి పాలూ?... ఏదైనా తాపి, బ్రతికించొచ్చు. మొండిప్రాణాలంత తొందరగా పోవు.-అని ఆలోచిస్తూ అంది - “నా పెన్సిటికి తబియతు బాగలేదు పురాగ”....

“అవునవును. నీ బిడ్డ చెప్పింది. పాపం ఈశ్వర్యయ్య మంచోడు. మంచోళ్ళకే కష్టాలొస్తాయి ఇంజక్షన్సుకు డబ్బుల్లేకుంటే నేనిస్తాను. తీసుకెళ్ళు

బ్రతికించు-లేకుంటే దిక్కులేని దానివైపోతావ్"-అంది రమణి.

ఆమె దేవతా స్వరూపిణిగా అనిపించింది మల్లమ్మకు.

రమణి మెల్లగా లేచి గోడ వారగా నడుస్తూ పక్కగదిలోకి పోయింది. మల్లమ్మ మరో రెండడుగులు ముందుకేసి, యజమానురాలి కొడుకును చూసింది. ఎర్రగా బొద్దుగా వున్నాడు. తప్పిస్తే, మొహం అంత ఆకర్షణీయంగా లేదు. కళ్ళలో వెలుగు లేదు. పేలవంగా వున్నాయి. అయితే నేం యితను పెద్దవాడై ఈ బంగళాకు, ఆస్తికి, ఖరీదైన ఫర్నిచరుకు, అన్నింటికి వారసుడౌతాడు. తన బిడ్డలాగా చిట్టిపోయిన కుండలకు వారసుడు కాదుగదా. ఎలావుంటేనేం అనుకుంది మల్లమ్మ. పక్క గది లోంచి బీరువా తీసి మళ్ళీ వేసేసిన శబ్దం వినిపించింది. ఆమ్మ గారొస్తున్నట్లున్నారనుకుని మళ్ళీ వెనక్కి తిరిగి లోగడ నిలబడిన స్థలంలో నిలబడింది.

"ఇదిగో మల్లమ్మా యాభై రూపాయలు వుంచు." గదిలోకి వస్తూ అంది.

"మొదలే యిస్తున్నారు..?" తల వంచుకుని అంది మల్లమ్మ.

"ఎప్పుడైతేనేం. మీ ఈశ్వరయ్యకు మందులకు కావాలిగా. తీసుకో ఆశ్రద్ధ చెయ్యకు. ఇంకా ఆవసరం వడినా అడుగు ఇన్నేళ్ళుగా మా యింట్లో వని చెయ్యడానికి ఇద్దరి బిడ్డల్ని తోలిస్తున్నావు. ఆమాత్రం అడగడానికి నీకు స్వతంత్రం లేదా?" కళ్ళలోకి సూటిగా చూస్తూ అంది రమణి.

స్వాతత్ర్యం విషయం తెలియదు మల్లమ్మకు, పనిసరిగా చేయరు వాళ్ళను తోలించకు-నువ్వేరా అంటూ ఎప్పుడూ కోపగించే యజమానురాలు ఇవాళ వాళ్ళగురించి ఒకింత సానుభూతిగా మాట్లాడం కొత్తగా అనిపించింది ఆమెకు. అయినా ఏమీ మాట్లాడలేదు. తన భర్త కోసం రూపాయలు కావాలి. చూస్తూ చూస్తూ వద్దనే సాహసంలేదు. అందుకే చెయ్యి చాచింది. ఆ చాచిన చేయి. ఎవరికో చెయ్యరాని ఘోరం చేసేందుకు జరిగినట్లు అనిపించింది, మల్లమ్మకు ఆసలే తన చంటిది బలహీనంగా వుంది. దాని నోటిదగ్గరి పాలు అమ్ముతున్నానే అని తన స్థితి తనకే అసహ్యన్ని కలిగిస్తోంది.

“మీ పైన మీతాన్నే వుంచుకోండి” బీదోల్లతోని ఆటాడారెండు -” అని విసిరేయాలన్న ఊక్రోషం మనసులో కలుగుతోంది. అయినా, మల్లమ్మ చప్పుడు చెయ్యలేదు, డబ్బు చేతిలోకి తీసుకుంది చేతిలో కొచ్చిన మరుక్షణంనుంచి చేతుల్ని వణికిస్తుంది డబ్బు. “డబ్బంటే గొప్పోల్లు” అని అర్థం తోచింది మల్లమ్మకు—

“అప్పట్కిరానా అమ్మా:”

“మంచిది వెళ్ళిరా - ఇప్పుడోసారి ఇచ్చి వెళ్ళరాదూ పాలూ-” అంది యజమానురాలు రమణి.

ఈ ఒక్కపూటైనా తన చంటిదాని కిచ్చొద్దామనుకుంది. కాని ఈమె డబ్బిచ్చిన అమ్మగారు - వెళ్ళమన్నట్టే అని, మళ్ళీపాలిచ్చి పొమ్మంది. ఈ ఒక్క సారికూడా ఎందుకు పోవాలనుకుందేమో... నిజానికి మల్లమ్మకు కష్టం కలిగింది. అయినాసరే ఇచ్చి వెళతానని, మంచం దగ్గిరిదాకా వెళ్ళింది. బాబును చేతుల్లోకి తీసుకుని మంచం పక్కనే కూర్చుంది పాలివ్వడానికి. బాబు గబగబా పాలు తాగుతున్నాడు ఆమె ఆత్మవిశ్వాసాన్ని, అసహ్యతను తాగుతున్నాడు.

ఆమెదగ్గర పాలెన్ని వున్నాయో అంతకు పదిరెట్లు కన్నీళ్ళున్నాయి. కాని కన్నీళ్ళకు ఖరీదుకట్టి ఎవరూ తీసుకోరు.

ఐదురోజులు: గడిచాయి మల్లమ్మ బిడ్డలు యధాప్రకారం యింటిపని చేస్తున్నారు. మల్లమ్మ యజమానురాలు బాబుకు పాలిస్తోంది - యజమానురాలు డబ్బిస్తోంది. డబ్బులవల్ల మందులు దొరుకుతున్నాయి. ఈశ్వరయ్య ఆరోగ్యం వుంజుకుంటున్నాడు. లేచికూచో గలుగుతున్నాడు. మూలుగులేదు. మాట్లాడు తున్నాడు. ఇంతరొట్టి తింటున్నాడు - కిట్టుగాడు అన్నం అని ఏడ్చివడు కోవడంలేదు వాడికింత పెడితే తిని ఎంచక్కా గెంతుతున్నాడు.

కాని, ఒక్క చంటిది:

విపరీతంగా ఏడుస్తోంది. ఆ ఏడ్పు తనను కన్నవాళ్ళను శపిస్తున్నట్లుగా వుంది. అసలేవరు కనమన్నారు? పెంచుకోవడం చేతకానిది కనడమెందుకూ? అని అంటున్నట్లు వుంది ఆ ఏడ్పు - ఈశ్వరయ్యకు.

బిడ్డలూ, భార్యయింట్లో వుండరు. ఆ యేడ్పు తనే నినాలి. బరించాలి.

లేచి సముదాయించే స్తోమత తన దగ్గరలేదు. పక్కింటి వాళ్ళందరూ వచ్చి తనను భార్యను తిట్టి వెడుతున్నారు.

పెద్దకూతురు, క్కడివో ఆ పాలూ, ఈపాలు తెచ్చిపోస్తుంది. కాని ఆ పసి ప్రాణానికి అవిపడవు ఆపరిస్థితులు కుదుటపడినందుకు సంతోషించినా, పసిదాని ఏడ్పులో సరకం కనిపిస్తోంది ఈశ్వరయ్యకు. యజమానురాలి ఇంట్లో పాలెం దుకు ఇచ్చొస్తున్నావని అడిగే తాహతులేదు తనకు. తను ఇప్పుడు నామ మాత్రానికే ఇంటిపెద్ద. అందులో తన ఆరోగ్యం కోసమే మల్లమ్మలా చేస్తోంది. అప్పు పుట్టే యోగ్యత కూడా లేకుండా పోయింది. పెళ్ళయి యిన్నేళ్ళయినా మల్లికినామీద ప్రేమతగ్గలేదు నిజంగా అది దేవత"-అనుకున్నాడు ఈశ్వరయ్య.

మల్లమ్మబిడ్డను చూడడంలేదు. చూసే తీరికాలేదు. పెద్దకూతురో చిన్న కూతురో చూస్తుంటారు. ప్రాణం ఆగక అప్పుడప్పుడు చేతిలోకి తీసుకుని హత్తుకుని, పాలిద్దామని ఉపక్రమిస్తుంది. కాని డబ్బుతీసుకుని ద్రోహం తల పెడున్నానా అనిభయం కలుగుతుంటుంది. బిడ్డను దూరం జరుపుతుంటుంది. ఆ కాసీంతలోనైనా చంటిదాని నోట్లో కిన్నిపాలు వచ్చేవికావు. ఉన్నవన్నీ అక్కడ అమ్ముకుని వచ్చాక యింకా ఏం మిగులుతాయి?

కాని ఊణంలో చంటిది - తల్లిపాలుకాదు, రవ్వంత ఆప్యాయత నోటి కందినట్లు వూరుకునేది.

చంటిబిడ్డ నక్కడ వదిలేసి, బ్రతకేసి తిరిగి "గోలీ లేసుకుంటివా?" - అని అడిగింది.

"ఆ - యిందాక యింటిసనుగూడ చేపిచ్చుకున్న"-ఈశ్వరయ్యన్నడు.

మల్లమ్మెందుకో గట్టిగా నిట్టూర్చింది -

"ఇగ జూసినవా, కాలు నక్కగొస్తాంది" - ఈశ్వరయ్యమాటల్లో సంతోషం చిలికింది.

మల్లమ్మకళ్ళలో యేవో వెలుగులు దొర్లాయ్ సాయంత్రమాతోంది -

గబగబా లోనికెళ్ళిపోయింది యింటిపనులు చూసుకుందామనుకుని, యేం దేస్తోందో ఏమో గిన్నెలుతోమిన చప్పుడు, కుండల చప్పుడు వినవస్తోంది ఈశ్వరయ్యకు. కళ్ళుమూసుకుని ఇంటికప్పు చూశాడు. అది పూర్తిగా వంగి కూలేట్లంది. అయినా కూలడంలేదు. తన బ్రతుకులాగా, అసలు ఈశ్వరయ్య ఇదంతా కూలగొట్టి కొత్తగా కట్టాలనుకున్నాడు. మొదట్లో - బ్రతుకునడవడమే కష్టమైనందువల్ల ఆ యత్నం మానుకున్నాడు.

చంటిది ఏడుపుమొదలెట్టింది. కడుపులోకి ఆసరాలేంది ఏడ్చేందుకంత శక్తి ఎలా వస్తుందో ఏమో అర్థంకాలేదు ఈశ్వరయ్యకు. తను ఏమి చెయ్యలేని వాడు. అందుకే కళ్ళుగట్టిగా మూసుకుని అటుతిరిగి పడుకున్నాడు.

లోపలినుండి మల్లమ్మొచ్చి పగిలిన కప్పులోంచి ఏదో త్రాగించ బోయింది. అది త్రాగడంలేదు. కాళ్ళుచేతులు విపరీతంగా కొట్టుకుంటోంది. పాలివ్వాలి - మాతృహృదయం కొట్టుకుంటోంది. అయినా గుండె రాయి చేసుకుంది. బాగా బాధపడుతోంది.

“పెరిగిన యిద్దరి బిడ్డల పెల్లిల్లు నెయ్యాల, కిట్టుగాడకింత సద్దు నెప్పియ్యాలె దిన దినం తిండికే ఎంతో యిదయితాంది. యిది పుట్టకున్నా బాగుండె దురదుష్టపుది తల్లిపాలన్నా తాగ నోసుకోలేదాయె - నేనేం పాపం జేసిన్నో” - అని బాధపడుతోంది. నివారణోపాయం ఏదీ దొరకడంలేదు. చంటి దేడుస్తోంది.

సొట్టవోయి, వంకర్లుతిరిగిన రాతివెండి కంచంలో ఇంత అన్నం పెట్టు కుని వచ్చి భర్తముందు పెట్టి లోపలికి వెళ్ళి, తానింత తినబోయింది. బయట చంటిదేడుస్తుంటే తినాలనిపించలేదు. తనమీద తనకే రోతపుట్టింది. ఆ క్షణం నిజంగా చచ్చిపోదామనుకుంది. “అమ్మగారి దగ్గర డబ్బు పుచ్చుకున్నదానివి బాబుకు పాలివ్వకుండా, మొగడు బాగవుతున్నాడని చచ్చిపోతావా దుష్టురాలా?” అని కూడా అనిపించింది.

అన్నం అటుతోసి మూకుడు లాంటి గిన్నె కప్పి లేచిబయటికి వెళ్ళి పోయింది. ఈశ్వరయ్యలేచి అన్నం ముందు కూచున్నాడు. చంటిబిడ్డ అలా

ఏడుస్తుంటే ప్రాణం తరుక్కుపోతుంది. "గిది గిట్టనే ఏడ్చి సస్తదావంది, దీన్ని సంపిన పాపంకూడా సుట్టుకుంటదా ఏంది?" అని కన్నీళ్ళు పెట్టుకున్నాడు. పెద్దకూతుళ్ళు, కిట్టుగాడూ ఇంట్లోలేరు - బయట బజార్లో రద్దీ ఎక్కువైంది. అందరూ ఇళ్ళకు చేరుకునే సమయంగదా బస్సుల, లారీల హారన్లు విన పిస్తున్నాయి.

మల్లమ్మ వేగంగా వచ్చింది బజార్లోనుండి - కొంత నేపటికి ఏదో దృఢనిశ్చయానికి వచ్చినట్లు ఆమె ముఖం!

ఏదో వరిష్కారమార్గం దొరికినట్లు ఆమె ముఖం గంభీరంగా అయింది. అందులో కొంతబాధ తొణికిసలాడుతూనే వుంది.

అప్పటికే చంటిది ఏడుపుస్తాయి తగ్గించి, సొమ్మ నిల్లినట్టుగా అయింది. కళ్ళు మూతలు పడుతున్నాయి.

బిడ్డను దగ్గరికి తీసుకుంది మల్లమ్మ. ఆ తీసుకోవడంలో మాతృప్రేమ లేదు. ఏదో కర్కశత్వం వుంది. పాలిచ్చేముందు చేతిలోది ఏదో రొమ్ముకు పూసి, పరి చంటిదాని నోట్లో పెట్టింది. ఈశ్వరయ్య చూశాడు. ఏదైనా అందామని అనుకున్నా నోరు పెగల్లేదు. తల మోకాళ్ళలో పెట్టుకుని అలా అన్నంవైపు చూస్తున్నాడు ముందరి అన్నం ఎవరో గుంజుకు వెళుతున్నట్టు అనిపించింది. మనసులోని సుడిగుండాల్ని అదిమి పెట్టగలుగుతున్నాడు గానీ, కళ్ళలోని నీళ్ళు? - ఓబిందువు ముందున్న అన్నం కంచంలో పడింది.

వసిది ఆత్రంగా తాగింది. పాలు ఏదో అనిపించినా ఆకలి! - తొందరగా తాగాలని ఆరాటం. గొంతు పట్టుకున్నట్టుంది. దగ్గింది. ఏడుపు పూర్తిగా ఆగింది. కళ్ళు మూతలు పడిపోతున్నాయ్ చంటిదానికి.

మల్లమ్మ కళ్ళలో కన్నీళ్ళు నిండాయి. అవి సానుభూతిగా కారాయో, తన అసహాయతను తెలిపేవో లేక పశ్చాత్తాపానికి ఫలితంగా కారాయో తెలియదు. ఓ రెండు చుక్కలు పసిదాని చెక్కిళ్ళమీద పడ్డాయ్ ఉలిక్కిపడి కళ్ళు తెరిచి కాళ్ళూ చేతులూ కదిలించి మళ్ళీ మూసుకుంది.

బొంతలో బిడ్డను అలా పడుకోబెట్టి, యజమానురాలి బాబుకు పాలిచ్చే వేళయిందనో లేక అక్కడ వుండడానికి భయమేసిందో తెలియదు - మల్లమ్మ తక్షణం యజమానురాలి ఇంటికి బయలుదేరింది. దోవలో లైట్ల క్రింద తన నీడ పొడుగ్గా అవుతున్న కొద్దీ తనలోని మాతృహృదయం తనను కబళించేందుకు కొచ్చినట్టు భయం. మళ్ళీ నీడ పొట్టిగవగానే తనలోని పతిభక్తితో సర్వాన్ని జయించగలనన్న బిడ్డనుతనం.

మల్లమ్మ యిల్లు చేరేసరికి రమణి ఎటో తయారయినట్టుంది. నెత్తి విరబోసుకుని, నడినెత్తిలో ఓ రిబ్బను ముక్కకట్టుకుంది. బెల్ పాంటూ, షర్టూ, హైహీల్సులతో కనిపించింది. "అమ్మగారేసం విసుకున్నారనుకుంది" మల్లమ్మ. వాయారం వాలికిపోతూ వుంటే ఎర్ర పెదాలో అంది!

"మల్లమ్మా. అయ్యగారు బయట రూంలో వున్నారు. ఇద్దరం బయటికి వెళ్తున్నాం. చాలా రాతవుతుంది. వచ్చేసరికి, వచ్చినా ఏస్థితిలో వుంటానో ఏమో చెప్పలేను. అందుకోసం తెల్లవారేదాకా బాబును చూస్తుండాలి ఊఁ" అని ఆదోరకంగా తల తిప్పింది - "బాబు ఇప్పుడే లేటాడు వెళ్ళి చూడు" అంది.

"అమ్మగార్ని సుళ్ళి ఎప్పటోలే వొల్లు తిప్పడం ఒచ్చింది" అనుకుంది మల్లమ్మ 'ఒక్క రాత్రే యేంది యెప్పటికీ సూత్రపొండి" అనుకొని "మంచి దమ్మగారూ" అంది. ఆ మాటలో బాధ రమణికేం తెలుసు? వెంట్రుకలు కదిలేట్టు తలతిప్పుతూ ఎత్తుచెప్పలమీద బొమ్మలా వెళ్ళిపోయింది ఆవతలి గదిలోకి -

నిజానికి అమ్మగారు సుగోళ్ళలాగా అలాంటి బట్టలేసుకుంటే మల్లమ్మ కిష్టం వుండదు. తిట్టుకునేది మనసులో. "నాకున్నంత యందమన్న నేడు మొకంమీద మొగకల - దానికి తోడు ఆ లాగులూ దూ" ఈసడించుకునేది. ఎప్పుడైతే ; కాని యిప్పుడు ఏమీ అనుకోలేదు. అలా ఆలోచించాలనే ఆలోచనే రాలేదు. బక్కటి తన పసిబిడ్డ !!!

గుండె పగిలే భయం.

బాబు ఏడుపు మొదలెట్టిన శబ్దం వినవచ్చి అటు వెళ్ళింది. బయట కారు వెళ్ళిపోయిన శబ్దం వినవచ్చింది.

“మల్లమ్మా” అంటూ వచ్చింది వంటలమ్మ.

“బాబును పైన డాబా మీద బాల్కనీలకు తీస్కపో గాలికి” సలహా యిచ్చింది.

“ఊచిది - ఏం వంటలేసినవ్” - అనడిగింది ఏదో మాట్లాడాలి కాబట్టి.

“ఏంలేదు. ఆల్లు నాత్రికి ఎన్నో తినొస్తరంట. ఈపూట వస్తేదు. నువ్వుపా బంగ్లషీడికి నేన్ గూడ ఒస్తాన” అంటూ లోనికెళ్ళిపోయింది వంటలమ్మ బరువైన శరీరాన్ని ఈడ్చుకుంటూ.

మల్లమ్మ బాబును తీసుకుని పైన బాల్కనీలో సోఫామీద వడుకోబెట్టి లోపలికెళ్ళి రొమ్ము బాగా కడుక్కునిఉచ్చింది. ఆమె కళ్ళలో నీళ్ళు సుళ్ళు తిరుగుతున్నాయి.

బాబుకు పాలిస్తూ వుంటే సంతోషం కొద్దీ త్రాగుతూ అప్పుడప్పుడు మల్లమ్మవైపు చూసి సవ్వుతున్నాడు. “నీ బిడ్డ ప్రాణాల్ని, ఆత్మను నాలో కలుపుకుంటున్నాను చూడూ” అన్నట్టుందా చిన్నారి నవ్వు.

ఆమె భరించలేకపోయింది. ఏదో భయంలోంచి మొస ఎగబోస్తోంది. బాబు నింపాదిగా ఇక నీ బిడ్డను నాలోనే చూస్తో ఆన్నట్టు గటగటా త్రాగు తున్నాడు.

పాలు పీల్చుతూ వుంటే తన బిడ్డ పంచప్రాణాల్ని పీల్చుతున్నట్లు అనుభూతి ఆందోళన కళ్ళముందు యింటిలోని సంఘటనలు అందరూ బిడ్డచుట్టూ చేరి ఏడ్చేస్తుండొచ్చు —

కన్నీళ్ళు మల్లమ్మ చెంపల్ని దాటిపోతున్నాయి ఒక్కసారి (చివరి సారి) తన బిడ్డను చూసుకోవాలనిపించింది. గబుక్కున బాబును ప్రక్కకు వడుకోబెట్టి లేచి ఏదో ఆవేశం ముందుకు తోస్తుండగా పరిగెడుతున్నట్లు మెట్లు దిగుతూ వుంటే - పాతచీర కుచ్చిళ్ళు కాళ్ళను పెనవేసుకున్నాయి.

ఇంకా వృధాగా ఎండకు పోతావు? ఆ దృశ్యం నువ్వు అసలే చూడలేవు వద్దు - అన్నట్లుగా. ఆ ప్రయత్నంలో చీర కుచ్చిళ్ళు చిరిగాయి. ఆమె

శరీరం అదుపుతప్పి మెట్ల మీంచి జారి దొర్లుతూ. పడిపోతోంది. గాజులు పగిలి చేతి రక్తాన్ని బయటికి కక్కిస్తున్నాయి

అక్కడ చివరి మెట్టుమీద ఆగింది. జీవితంలో పూర్తిగా దిగజారి చివరి స్థితికి చేరుకున్నట్లు —

లేచే స్థితిలో లేదు. వళ్ళంతా ముద్ద ఆయింది, ఏ అవయవమూ కదిపేట్లు లేదు.

“నన్ను అన్యాయం చేసిపోకు — అన్నట్లు బాబు ఏడుపు. పైనుండి మల్లమ్మకు వినవస్తోంది. కళ్ళు తెరిచి పైకిచూసే యత్నంలో, ఆ తొందరలో రవిక కట్టుకోలేదని తెలిసి చేతితో అదుము కుంది - పాలు కారిపోతున్నాయి!

పాలూ, చేతి రక్తమూ కలిసి, సన్నని ధారగా ఆమె కడుపు మీదుగా పారుతున్నాయి.